

“Çiyimdə Tabut Gəzirəm”

Alışdım tək daşımağa,
Çiyimdə yük daşımağa,
Yer yox bir tük daşımağa,
Çiyimdə tabut gəzirəm.
Dolaşırım daği-daşı,
Nə zər, nə yaqut gəzirəm.

Düyün-düyün yollarımı
Aça-aça oxuyan, bir
Kökdən düşmüş ud gəzirəm
Çiyimdə tabut gəzirəm.

Gəzirəm dörd bir tərəfi
Bilmirəm, yolum haradı?
Çəkir məni sirr tərəfi,
Ölümü gördüm deyəsən,
Görəsən olum haradı?

Suyuna dodaq dəyməmiş,
Köksünə ayaq dəyməmiş,
Sinəsinə ox dəyməmiş
Gözdən uzaq yurd gəzirəm
Çiyimdə tabut gəzirəm.

Dörd yana meydan sulayan,
Səsi ruhumu dalayan,
Axirət deyib ulayan
Yalqız qalmış qurd gəzirəm
Çiyimdə tabut gəzirəm.

Balalar çiçək doğulur,
Gül doğulur balalar,
Balalar göyçək doğulur,
Qul doğulur balalar,
Törpaqdan altun doğulur,
Daşlardan yaqut doğulur,
Nədənsə şair doğulan
Çiyində tabut doğulur.

Çox göynətdi ürək məni,
Dərdsiz ürəyə qurd düşər.
Silkələmə, fələk, məni,
Çiyindəki tabut düşər!..